

Berýoza tokaýynda

Category: Goşgular, Kitapcy
написано kitapcy | 23 январа, 2025
Berýoza tokaýynda BERÝOZA TOKAÝYNDA

Niräňe seretseň gaýmak berýoza,
Aklygyň içine çümeniň aýdyň.
Içlerini döküp olar her ýaza,
Topraga bezegdir, şahyra – aýdym.

Ýapynyp asmanyň mawy ýaglygyn,
Bedenin sypadýar göçgün şemala.
Ýazda berýozalar undup baglygyn,
Sülmüreşýär gyzlar ýaly hamala.

Berýoza topragyň ap-ak arzuwy,
Bedeniňe kümüş suwy çaýylan.
Astynda ýar bilen duşussaň gowy,
Päk duýgular göwünlere ýaýylar.

Bedenine siňen nury Aý, Günüň,
Şiresini döker synasyn ýaryp.
Nygtaý aklygyny rus göwnüniň,
Süýde çümen ýaly durlar akjaryp.

Berýozalar boýna müň şelpe dakyp,
Rus topragyna bezeg, ýaraşyk.
Birmahallar giden ýoluna bakyp,
Durlar Sergeý Ýesenine garaşyp.

* * *

Ýetişen gyz deýin joş urýar bahar
Tikýär sähraň gül keşdeli begresin.
Ýylgyrym deý ýüwrük keýigi görüp,
Şöhleler sypaýar mahmal sagrysyn.

Gundagyndan çykyp gyltyz gyrtyçlar,

Ýere berýär gyşdan alan ýaşlygyn.
...Ýagyş bolup inýär lemmer bulutlar
Kyn görüp sähradan araň daşlygyn.

Aşyrguly BAÝRYÝEW. Goşgular